

Советот на Агенцијата за аудио и аудиовизуелни медиумски услуги врз основа на член 13 став 3, член 18 став 1 алинеја 1 и член 20 став 1 алинеја 10¹ од Законот за аудио и аудиовизуелни медиумски услуги („Службен весник на РМ“ бр.184/13, 13/14, 44/14, 101/14, 132/14, 142/16, 132/17, 168/18, 248/18 и 27/19 и „Службен весник на РСМ“ бр.42/20, 77/21, 154/23, 55/24 и 193/24), а во врска со член 69 ставови 1 и 4, член 70 ставови 1, 4, 6, 9, 10, 11 и 12, член 71, член 74, член 79, член 80 и член 81 од истиот Закон, член 15 став 1 алинеја 1, член 39 став 1 алинеја 10 и член 51 став 1 од Деловникот за работа на Агенцијата за аудио и аудиовизуелни медиумски услуги (Пречистен текст) арх.бр.01-3732/1 од 29.07.2019 г., а во врска со Писменото барање за доделување на дозвола за радио емитување на програмски сервис на локално ниво на подрачјето на Битола од заинтересирана страна, правното лице Друштво за производство, трговија и услуги увоз-извоз КАМАЈ МЕДИА ДООЕЛ Битола (наш арх.бр.0803-680/1 од 09.02.2024 г.) со дополнување (арх.бр.08-680/7 од 27.06.2024 г.), Одговорот од Агенцијата за електронски комуникации, арх.бр.0805-626/2 од 28.02.2024 г. (наш арх.бр.0803-680/5 од 04.03.2024 г.), Студијата за утврдување на оправданоста за објавување јавен конкурс за доделување дозвола за радио на локално ниво, на подрачјето на општина Битола (арх.бр.03-3935/1 од 25.09.2024 г.) и Заклучокот арх.бр.02-4118/2 од 09.10.2024 г., на 38-та седница одржана на 09.10.2024 г., ја донесе следната

О Д Л У К А
за објавување на јавен конкурс за доделување на
дозвола за радио емитување на програмски сервис
на локално ниво

1. Се објавува јавен конкурс за доделување на 1 (една) дозвола за радио емитување на локално ниво, на подрачјето на општина Битола, и тоа за програмски сервис говорно радио од општ формат во кое застапените видови програми остваруваат најмалку две од трите медиумски функции, на македонски јазик, кој ќе се емитува преку радиофреквенција определена од страна на Агенцијата за електронски комуникации (АЕК), и тоа: 100.5 MHz.
2. Дозволата ќе се додели за временски период од 9 (девет) години и не може да се пренесува на друго лице.
3. Кандидатите на конкурсот треба да ги исполнат минималните технички, просторни, финансиски и кадровски услови, утврдени во Правилникот за минимални технички, просторни, финансиски и кадровски услови за добивање дозвола за радио и телевизиско емитување (Пречистен текст) арх.бр.01-3953/1 од 31.10.2023 г., кои се образложени и допрецизирани во Конкурсната документација.
4. Техничките карактеристики и параметри определени од страна на АЕК согласно со Законот за електронските комуникации („Службен весник на РМ“, бр.39/14, 188/14, 44/15, 193/15, 11/18 и 21/18 и „Службен весник на РСМ“, бр.98/19, 153/19 и 92/21) и прописите донесени врз основа на него, се образложени и допрецизирани во Конкурсната документација и одобрението за користење на радиофреквенција издадено од АЕК.

¹ Алинеите 8 и 9 се избришани, види: член 8 од Закон за изменување и дополнување на Законот за аудио и аудиовизуелни медиумски услуги („Службен весник на Република Македонија“ бр.248/18).

5. Доставените пријави на конкурсот, Агенцијата за аудио и аудиовизуелни медиумски услуги (Агенцијата) ќе ги оценува врз основа на следните критериуми, на следниот начин на бодирање:

1. Застапеност на програма произведена од страна на самиот радиодифузер (in-house production), во текот на неделата		17 бода
<ul style="list-style-type: none"> до 50% од говорниот дел од програмата 	10 бода	
<ul style="list-style-type: none"> над 50% од говорниот дел од програмата 	17 бода	
2. Квалитет, жанровска и тематска разновидност на содржините		17 бода
<ul style="list-style-type: none"> од 3 до 5 видови програми во говорниот дел од програмата 	10 бода	
<ul style="list-style-type: none"> над 5 видови програми во говорниот дел од програмата 	17 бода	
3. Застапеност на програми со кои се поттикнува развој и зачувување на националната култура		17 бода
<ul style="list-style-type: none"> програми со кои се поттикнува развој и зачувување на националната култура, емитувани на годишно ниво 		
<ul style="list-style-type: none"> до 15 часа во текот на годината 	5 бода	
<ul style="list-style-type: none"> над 15 часа во текот на годината 	9 бода	
<ul style="list-style-type: none"> инструментална музика од македонски автори, и вокална и/или вокално-инструментална музика на македонски јазик емитувана во текот на денот 		
<ul style="list-style-type: none"> до 30% од вкупно емитуваната музика 	5 бода	
<ul style="list-style-type: none"> над 30% од вкупно емитуваната музика 	8 бода	
4. Застапеност на информации и содржини во говорниот дел од програмата од значење за подрачјето во кое ќе се емитира програмскиот сервис (информации од локален карактер), во текот на неделата		10 бода
<ul style="list-style-type: none"> од 3 до 5 часа од говорниот дел од програмата 	5 бода	
<ul style="list-style-type: none"> над 5 часа од говорниот дел од програмата 	10 бода	

5. Бројот и структурата на вработените потребни за вршење на дејноста (најмалку 2 (две) лица кои учествуваат во создавањето на програмата, вработени во редовен работен однос со полно работно време)		7 бода
• до 2 вработени	5 бода	
• над 2 вработени	7 бода	
6. Технички услови за производство на програмите		7 бода
7. Понудено време на дневно емитувана програма		7 бода
• од 10 до 17 часа	4 бода	
• над 17 часа	7 бода	
8. Просторни услови за вршење на дејноста		7 бода
9. Понудени гаранции за финансиската способност за остварување на дејноста		7 бода
10. Понуден рок на започнување со вршење на дејноста		4 бода
• до 3 месеци од денот на издавање на дозволата	4 бода	
• над 3 месеци од денот на издавање на дозволата	2 бода	
	Вкупно	100 бода

6. За дозволата за радио емитување се плаќа годишен надоместок за секоја тековна година, почнувајќи од датумот на доделувањето на дозволата, на сметка на Агенцијата, во рок од 30 дена од денот на приемот на фактурата издадена од Агенцијата.

Начинот на пресметка, фактурирање и наплата на надоместокот за дозволата ги утврдува Агенцијата согласно член 80 од Законот за аудио и аудиовизуелни медиумски услуги (ЗАВМУ) и согласно Правилникот за процедурите на финансиското и сметководственото работење на Агенцијата за аудио и аудиовизуелни медиумски услуги („Службен весник на РМ“, бр.185/14), Правилникот за форматите на програмските сервиси на радиодифузерите („Службен весник на РМ“, бр.172/14) и Правилникот за подрачјата на емитување на телевизиски и радио програмски сервиси („Службен весник на РМ“, бр.172/14).

7. За користење на радиофреквенциите се плаќа годишен надоместок согласно со Законот за електронските комуникации и Правилникот за начинот на пресметка на годишниот надоместок за користење на радиофреквенции на АЕК („Службен весник на РМ“, бр.192/21).

Надоместокот за користење радиофреквенции се плаќа на сметка на АЕК за секоја тековна година однапред почнувајќи од датумот на важењето на одобрението за користење радиофреквенции.

8. За определување на предавателната фреквенција, микролокација, максималната ефективна излучена моќност (ЕРП), насоченоста на антенскиот систем, како и за другите технички параметри што не се определени со оваа Одлука и со конкурсната документација, кандидатите се должни (по подигањето на документацијата од Агенцијата и добивањето потврда од Агенцијата за подигнатата документација) да се обратат во АЕК, каде ќе ги добијат деталните технички параметри, кои се составен дел на конкурсната документација и според кои ќе треба да се изработи техничкиот елаборат за предавателниот дел.

Пријавувањето на кандидатите во АЕК треба да биде со истиот назив како и во Агенцијата.

9. Кандидатите на Конкурсот поднесуваат пријави на посебен образец, чија форма и содржина ги пропишува Агенцијата, кој се објавува на веб страницата на Агенцијата.

Конкурсната документација и образецот - Пријава за учество на јавен конкурс за доделување на дозвола за радио емитување на програмски сервис на локално ниво, на подрачјето на општина Битола, можат да се подигнат во архивата на Агенцијата, Палата „Панко Брашнарор“, ул.„Македонија“ бр.38, Скопје, секој работен ден од 8:00 до 16:00 часот.

За документацијата се плаќа надоместок во износ од 60.000,00 (шеесетилјади) денари на жиро сметка: 300000000618023 на Агенцијата, Банка депонент: Комерцијална банка АД Скопје.

10. Пријавата се поднесува во затворен плик до Агенцијата, Палата „Панко Брашнарор“, ул.„Македонија“ бр.38, Скопје, обележан на следниот начин², и тоа:

- во горниот лев агол на затворениот плик да стои ознака „НЕ ОТВОРАЈ“,
- во средината на затворениот плик да стои назнака „Пријава за учество на јавен конкурс за доделување на дозвола за радио емитување на програмски сервис на локално ниво, на подрачјето на општина Битола“.

Обрасците и прилозите кон Пријавата за учество на јавен конкурс за доделување на дозвола за радио емитување на програмски сервис на локално ниво, на подрачјето на општина Битола, треба да бидат систематизирани по редослед и реден број на образец, односно прилог кон пријавата, при што кај секој прилог кон пријавата, на првата страна во горниот десен агол од листот да биде наведен соодветниот реден број (Пример: Прилог бр. ____).

Пријавата, со придружната документација од член 73 став 3 од Законот за аудио и аудиовизуелни медиумски услуги, се поднесува во 2 (два) примерока (оригинал и копија).

11. Пријавата може да се достави препорачано по пошта или со предавање во архивата на Агенцијата.

12. Пријавата се поднесува во рок од 60 (шеесет) дена.

Рокот за поднесување на пријавите тече од првиот нареден ден од денот на објавувањето на оваа Одлука во „Службен весник на РСМ“.

Пријавите се поднесуваат во рокот определен со оваа Одлука на начин, форма, број на примероци и со содржина предвидена во Конкурсната документација.

Пријавите на кандидатите кои нема да го платат надоместокот за документацијата, кои ќе бидат поднесени по истекот на рокот определен со оваа Одлука, некомплетните

² Доколку подносителите на пријавите за учество на јавен конкурс не се придржуваат кон условите наведени во точка 10. од оваа Одлука, Агенцијата не презема одговорност за затурање или предвремено отворање на Пријавата.

пријави (кои нема да ги содржат сите документи и прилози согласно Пријавата), неуредно пополнетите пријави, како и пријавите кои нема да бидат поднесени во 2 (два) примерока (оригинал и копија), нема да се разгледуваат.

Дополнителни информации, во врска со објавениот јавен конкурс, може да се добијат од следните лица:

- за програмскиот концепт: м-р Огнен Неделковски мобилен телефон: 072/212-686 и е-адреса: o.nedelkovski@avmu.mk; Несрин Махмут мобилен телефон: 075/452-531 и е-адреса: n.sejfula@avmu.mk;

- за сопственичката структура и кадровските услови: Катерина Донева мобилен телефон: 075/452-543 и е-адреса: k.mitre@avmu.mk;

- за техничките и просторните услови: м-р Арјенд Џелили мобилен телефон: 070/327-991 и е-адреса: argjend.xhelili@avmu.mk ;

- за финансиските услови: Весна Симоновска мобилен телефон: 076/344-198 и е-адреса: v.simonovska@avmu.mk и

- за општи податоци и правни прашања: м-р Ивона Муфишева мобилен телефон: 076/496-803 и е-адреса: i.mufiseva@avmu.mk и м-р Билјана Панева-Парлеева мобилен телефон: 076/344-194 и е-адреса: b.parleeva@avmu.mk.

13. Пријавите кои ќе бидат поднесени на овој јавен конкурс, ќе бидат јавно отворени, во седиштето на Агенцијата, Палата „Панко Брашнаров“, ул.„Македонија“ бр.38, Скопје, една недела по истекот на рокот за поднесување на пријави, утврден во точка 12 на оваа одлука.

Информацијата за денот и часот на јавното отворање ќе биде објавена на веб-страницата на Агенцијата: www.avmu.mk.

14. Одлуката за доделување на дозвола за радио емитување на програмски сервис, на локално ниво, на подрачјето на општина Битола, на македонски јазик, ќе биде донесена во рок од 30 (триесет) дена од денот на одржаното јавно отворање на пријавите, наведен во точка 13 на оваа одлука.

Кандидатите на конкурсот ќе бидат известени за одлуката за доделување на дозволата, во рок од 7 (седум) дена од денот на нејзиното донесување.

15. Оваа одлука се објавува во „Службен весник на РСМ“, на веб-страницата на Агенцијата, како и во најмалку 2 (два) дневни весници од кој едниот дневен весник е на јазикот на заедницата која не е во мнозинство, а го зборуваат најмалку 20% од граѓаните во РСМ, а влегува во сила од денот на објавувањето во „Службен весник на РСМ“.

Образложение

До Агенцијата на 09.02.2024 г., беше доставено Писмено барање, наш арх.бр.0803-680/1 од 09.02.2024 г. од заинтересирана страна, правното лице Друштво за производство, трговија и услуги увоз-извоз КАМАЈ МЕДИА ДООЕЛ Битола (во понатамошниот текст КАМАЈ МЕДИА Битола), за добивање на дозвола за радио емитување на програмски сервис на локално ниво на подрачјето на Битола.

Агенцијата, согласно член 70 став 4 од ЗАВМУ, на 13.02.2024 г., по повод предметното барање од заинтересираната страна се обрати со Допис – Барање, наш арх.бр.0803-680/2 до АЕК со кое побара информација дали има слободна фреквенција на подрачјето на град Битола, а доколку има - и информација за начелни технички параметри врз основа на кои ќе се изработи техничко решение за емитување на радио програма.

Меѓутоа, наредниот ден по доставување на барањето на Агенцијата до АЕК, односно на 14.02.2024 г., Претседателот на Собранието на РСМ донесе Решение за распишување избор за претседател на РСМ, арх.бр.09-1168/1 и Решение за распишување избори за пратеници во Собранието на РСМ, арх.бр.09-1169/1, двете од 14.02.2024 г.

(„Службен Весник на РСМ“ бр.37/24), со кои беше утврдено дека изборите ќе се одржат на 24 април и на 8 мај 2024 г. Со оглед на распишаните избори во 2024 г., а имајќи предвид дека предметното барање се однесуваше за објавување на јавен конкурс за доделување на дозвола за радио емитување на програмски сервис преку ограничен природен ресурс - радиофреквенција, Советот на Агенцијата на 7-та седница одржана на 28.02.2024 г., донесе Заклучок, арх.бр.0201-1006/2 од 28.02.2024 г. да се прекине постапката по предметното барање до завршување на изборот на претседател на РСМ, пратеници во Собранието на РСМ и изборот на Владата на РСМ во 2024 г., согласно со резултатите од изборите, по што истата да продолжи согласно одредбите од ЗАВМУ. Агенцијата го извести подносителот на барањето за донесениот Заклучок за прекинување на постапката, како и за преземените дејствија од страна на Агенцијата согласно пропишаната постапка во ЗАВМУ, на 29.02.2024 г., со Известување (арх.бр.0803-680/4), кој допис беше примен од страна на КАМАЈ МЕДИА Битола на 04.03.2024 г.

На 04.03.2024 г. АЕК до Агенцијата достави Одговор по барањето информација на Агенцијата, бр.0805-626/2 од 28.02.2024 г. (наш арх.бр.0803-680/5 од 04.03.2024 г.), дека врз основа на техничката анализа од страна на Секторот за радиокомуникации, начелни параметри според кои треба да се изработи техничко решение за покривање на општина Битола се следните: Ефективна иззрачена моќност: 200 W; Фреквенција: 100.5 MHz и Локација на предавател – Тумбе Кафе.

Со оглед дека согласно заклучоците од Државната изборна комисија, арх.бр.08-2163/1 г. од 11.05.2024 г. и арх.бр.10-3082/1 од 30.05.2024 г. и Одлуката за избор на Владата на РСМ, арх.бр.08-3127/1 од 23.06.2024 г. („Службен весник на РСМ“ бр.132/24), Претседателските и Парламентарните избори во РСМ во 2024 г. беа официјално завршени, со завршувањето на изборниот процес се создадоа услови за продолжување на постапката, при што Агенцијата на 24.06.2024 г. со Барање за изјаснување (наш арх.бр.08-680/6) побара од подносителот на барањето, како заинтересирана страна во рок од 7 (седум) дена од денот на неговиот прием, да се изјасни дали сèуште се заинтересирани за добивање на дозвола за радио емитување на програмски сервис на локално ниво на подрачјето на град Битола, кое беше примено од КАМАЈ МЕДИА Битола на 26.06.2024 г. На 27.06.2024 г., на официјалната електронска адреса на Агенцијата: contact@avmu.mk, заинтересираната страна достави Одговор по барање (наш арх.бр.08-680/7 од 27.06.2024 г.) дека сèуште се заинтересирани за добивање на дозвола за радио емитување.

Во член 70 став 4 од ЗАВМУ е предвидено дека доколку согласно со Планот за доделување и користење на радиофреквенциите, се утврди дека има слободни радиофреквенции, Агенцијата ќе изработи студија со која ќе ја утврди оправданоста за објавување на јавен конкурс, а особено од аспект на исполнувањето на целта на овој закон, како и од аспект на потребите на публиката.

Следствено на наведеното, Агенцијата изработи Студија за утврдување на оправданоста за објавување јавен конкурс за доделување дозвола за радио на локално ниво, на подрачјето на општина Битола (наш арх.бр.03-3935/1 од 25.09.2024 г.), која е објавена на веб страницата на Агенцијата на 25.09.2024 г.³ Студијата се изработи за да се утврди оправданоста за објавување јавен конкурс за доделување дозвола за локално радио на подрачјето на општина Битола, како од аспект на исполнувањето на целта на ЗАВМУ така и од аспект на потребите на публиката. При изработката на оваа студија, покрај постојната медиумска понуда и потенцијалот на пазарот, Агенцијата ја имаше предвид и важната општествена функција на локалните медиуми, чие значење, пред сè се огледа во понудата на информации за случувањата во рамките на подрачјето што тие го покриваат, како и во фактот дека тие треба да претставуваат платформа каде што ќе се отвораат значајни прашања за конкретните проблеми со коишто се среќаваат граѓаните во соодветното подрачје, ќе се води отворена дебата за нив и за начините за нивно

³ <https://avmu.mk/wp-content/uploads/2024/09/Студија-за-утврдување-на-оправданоста-за-објавување-јавен-конкурс-за-радио-во-Битола.pdf>

надминување, што треба да доведе до подобрување на квалитетот на животните услови во тоа подрачје. На подрачјето на општина Битола програма емитуваат две локални радиостаници, при што двете се музичко-говорни радија од општ формат и во текот на една недела пријавиле дека ќе емитуваат по само два часа програмски содржини што третираат настани, информации и други содржини од значење за локалното подрачје. Анализата на нивното економско работење во последните три години покажа дека потенцијалот на пазарот не е оптимално искористен. И покрај тоа што Битола има значајна потенцијална публика и потенцијални огласувачи, овие две радиостаници прикажуваат пониски приходи отколку радиостаниците во општини со далеку помал потенцијал на пазарот. Наодите од цитираната Студија, покажаа дека постои оправданост за објавување јавен конкурс за доделување дозвола за радио емитување на локално ниво на подрачјето на општина Битола, и тоа за програмски сервис говорно радио од општ формат во кое застапените видови програми остваруваат најмалку две од трите медиумски функции.

Следствено сето погоре образложено, а имајќи предвид дека согласно Планот за доделување и користење на радиофреквенциите се утврди дека има слободна радиофреквенција за општина Битола, а согласно Студијата, арх.бр.03-3935/1 од 25.09.2024 г. се утврди оправданост за објавување јавен конкурс за доделување дозвола за радио на локално ниво, на подрачјето на општина Битола, врз основа на член 13 став 3, член 18 став 1 алинеја 1 и член 20 став 1 алинеја 10 од ЗАВМУ, а во врска со член 69 ставови 1 и 4, член 70 ставови 1, 4, 6, 9, 10, 11 и 12, член 71, член 74, член 79, член 80 и член 81 од истиот Закон, член 15 став 1 алинеја 1, член 39 став 1 алинеја 10 и член 51 став 1 од Деловникот за работа на Агенцијата за аудио и аудиовизуелни медиумски услуги и Заклучокот арх.бр.02-4118/2 од 09.10.2024 г., Советот на Агенцијата за аудио и аудиовизуелни медиумски услуги на 38-та седница одржана на 09.10.2024 г., донесе Одлука како во диспозитивот, која ќе се објави во „Службен весник на РСМ“, на веб-страницата на Агенцијата, како и во најмалку 2 (два) дневни весници од кој едниот дневен весник е на јазикот на заедницата која не е во мнозинство, а го зборуваат најмалку 20% од граѓаните во РСМ, која влегува во сила од денот на објавувањето во „Службен весник на РСМ“.

**Агенција за аудио и
аудиовизуелни медиумски услуги,
Заменик на Претседателот на Советот,**



Примерок од Одлуката да се достави до:

- Директорот на Агенцијата;
- сите организациони единици/сектори/служби во Агенцијата;
- Назначените лица за водење на Уписникот за предметите по првостепената постапка во Агенцијата (Уп1) и
- Агенцијата за електронски комуникации.